

Siriýada dörän setirler

Category: Hekaýalar, Kitapcy, Satiriki hekaýalar

написано kitapcy | 22 январа, 2025

Siriýada dörän setirler SIRIÝADA DÖRÄN SETIRLER

Aýratynam soňky döwürde dünýäniň dürli künjegine söwda-satyga, wiý, bagyşlaň, sapara, ýagny syýahata gidýän turustleriň sany has köpeliýär. «Gezmek ömürden» diýipdirler, gezmeli, görmeli-eşitmeli. Ýöne...

Näme diýjek bolýanyma eýýäm düşünensiňiz-le?! Dogry, nebsiňi saglatmaly däl. Onsoňam ähli gerek zadyňy daşary ýurtdan getirip dokuzyňy düzedip bolmaz ahwetin.

Ýaňy-ýakynda, has takygy üstümizdäki ýylyň maý aýynda türkmenistanly turistler toparyna kethudalyk edip Siriýa Arap Respublikasyna gidip gelmeklik şu setirleriň awtoryna miýesser etdi. Ine, şol ýerlerde dörän käbir setirleri Siziň dykgatyňyza hödürlemekligi müwessa bildim, hormatly okyjylar.

■ Kim bilmeşek?

Uzynly gün aýlanyp-aýlanyp, başlary aýlanyp giden turistler myhmanhananyň öňündäki çayyrylykda oturyp «Kim bilmeşek?» oýnadylar.

– Daşary ýurtda sapara gidýän sowet turistleriniň arasynda iň giň ýaýran söz näme? Hany, kim aýtjak?

Turistler oýlanyşyp, biri-biriniň ýüzüne seredişdiler. Onýanča kimdir biri:

– Watan! – diýip, gygyrdy.

Oturanlar gülüşdiler. Ýaňky sesiň eýesi utanyp, ýüzüni aşak saldy. Uzaga çekmedik dymşlygy gözi gara äýnekli bir ýigit bozdy.

– Çenj? (Bu söz iňlis sözi bolup, ol bir zady başga bir zada çalyşmaklygy aňladýar. Biziň turistlerimiz ony «satmak» manysynda hem ulanýarlar).

– Ur içinden! Ine, munyň dogry – diýip, soragy orta atan adam begenjinden çapak çaldy.

■ Sagat näçe?

- Dost, sagat näçe boldy?
- 150.
- Näme? Bir ýüz elli?
- Hawa, çenj etdim, ýüz elli lire.

■ Kimiň soragy bar?

Ekskursowod gadymy Halap şäheri hakyndaky özüniň gyzykly gürrüňini tamamlady-da:

- Kimiň soragy bar? – diýip, turistlere ýüzlendi.
- Ho-ol beýle-de elini ýüzüne kölegeledip duran ýognasdan mapraç bir aýal göwresine gelişmeýän inçe ses bilen seslendi:
- Bu taýda pommahyň metri näçedenkä?!

■ Gara şal

Ýüzlerini gara şal bilen örtüşip barýan arap zenanlaryny synlap duran başyny ýaýkap, içini gepletdi.

- Bular şeýdip ýüzüni ýapyp, bizde, ýagny Aşgabatda bir ädimem ýöräp bilmezlermiäkän öýdýän. Derrew agzy açyk ýatan lýuklaryň birine gaçarlar...

■ Galadaky gürrüň

- Salahetdin galasynyň salnanyna ençeme ýüz ýyl geçenem bolsa, ol henizem öňküsi ýaly...

Ekskursowodyň berýän gürrüňi turist bolup gelen gurluşykçyny oýlandyrdy.

- Bä-bä-ä, şol döwrüň gurluşykçylarynyň elleri gaty arassa eken-ow, ogurlyk diýilýän zady bilmändirler. Ähli goýberilýän materiallary gurluşygyň özüne siňdiripdirler. Biziň häzirki salýan jaýlarymyz-a derrew haraba öwrülip barýar...

■ Utýuk

Turistleriň biri otagdaşyna:

- Sen, tüweleme; gaty zor-aý, ütügiňem ýanyň bilen alyp geläýipsiň – diýip, onuň öwgüsini yetiripdir.

- Dagy näme, «Gerekli daşyň agramy ýok» diýipdirler.
- Hany, şo ütügiňi maňa-da bir bersene, köýnegimi ütükläýin: Ütügiň eýesi ýüregi ýarylan ýaly çirkin gygyrypdyr:
- Aý, duraweri zaluwat, toga ötüräýme, onuň içinde gizläp geçirenje gyzylja zynjyrym bolmaly, şony bir aýraýyn.

■ Ýalaňaç arap

Ortaýer deňziniň kenarynda, suwa düşülyän ýerde eşigini çykarmaga ýaýdanyp duran turistleriň birinden:

- Näme, ýüzüp bileňokmy, suwa düşümäge gorkýaňmy? – diýip, kimdir biri sorapdyr.
- Wah, ýok-la. Men başga zatdan gorkýan. Jalbarymy çykarsam, birden biri çenj edermikän öýdýän. Onsoň ýalaňaç arap ýaly öýe balaksyz gaýtmaly bolaýmaýyn – diýip, ol ýylgyrypdyr.

■ Öýde ekenik

Ekskursowod:

- Hormatly myhmanlar, Siriýada ogurlyk-jümrülik düýbünden ýok diýip biljek däl. Bar, ýöne juda az. Maşynyňy köçede on gün goýup gitseňem adam ellemez...
- Be, bu meselede biz bularsan has öňde ekenig-ow – diýip, turistlerden kimdir biri pyşyrdady.

1990.

Täçmämmet JÜRDEKOW,
Türkmenistanyň halk ýazyjysy. Satiriki hekaýalar